

## Festa li ser tibqa' mmarkata fl-istorja tagħna

Christopher Bartolo

*Sagristan*

Il-festa ta' din is-sena 2020 żgur li ser inkunu niffestegġawha u ngħixuha b'mod differenti minn snin oħra. Dan għaliex aħna ma nistgħux naghmlu festa bħas-soltu minhabba r-restrizzjonijiet u l-prekawzjonijiet mitlubin mill-awtoritajiet tas-saħħa għall-gid tagħna u ta' dawk ta' madwarna.

Bhal kull festa oħra li tkun iċċelebrata fl-istaġun tal-festi, il-komunità Melleħija ser tiċċelebra nhar it-8 ta' Settembru l-festa titolari tal-Bambina – festa li ilha tkun iċċelebrata minn żmien il-qedem minn missirijietna u l-antenati tagħna b'ħafna ferħ iżda fil-kwiet u b'ħafna maturità. Għalhekk, hija haġa xierqa li anke llum, il-poplu Melleħi tal-lum għandu jkompli jiċċelebra t-twelid tal-Verġni Marija Omm Alla bir-rispett, paċenzja, responsabilità u trankwillità. B'hekk inkunu qegħdin naghmlu festa li tagħmlilna ġieħ u b'ħafna valuri bhala komunità Nisranija.

Malli wiehed jidhol fil-knisja, wara l-artal magġur, wiehed jista' jara kwadru b'pittura mill-isbaħ tal-pittur Ġuzeppi Cali. Fil-parti ta' fuq tal-kwadru naraw il-figuri ta' Sant'Anna bil-Madonna ċkejna f'idejha u San Ġwakkin, waqt li fil-parti t'isfel tal-kwadru naraw ir-rebħa tal-Maltin fuq il-Misilmin fl-Assedju l-Kbir. Ftit 'il fuq minn dan il-kwadru – eżattament fuq iċ-ċinta tal-kor biswit l-apsidè, naraw minquxa fil-ġebba bajdanija Melleħija l-kliem "It-Twelid Tiegħek Verġni Marija ferraħ id-dinja". Hekk hu! Bla ebda dubju, dan il-ferħ aħna l-Melleħin inħossuh kull sena meta niċċelebraw dan it-twelid qaddis tal-Verġni Mqaddsa.

Fil-festa tagħna, il-Knisja dejjem tat ħafna importanza l-aspett liturġiku. Għalhekk, minn xhur qabel, l-Arcipriet flimkien mal-kleru, il-Kunsill Parrokkjali u l-Kummissjoni Liturġija jiltaqgħu biex ifasslu u jippjanaw il-funzjonijiet kollha li jkunu se jsiru matul il-ġranet tal-festa fil-knisja. Xi haġa partikulari għall-festa tagħna hija li l-ewwel parti tal-purċissjoni tkun waħda devozzjonali. Fl-1973, il-mibki eks kappillan Mons. Ġuzeppi Schembri kien xtaq u ġietu l-idea li malli l-purċissjoni tasal hdejn is-Santwarju tal-Madonna, il-kleru jidhol fis-Santwarju għal ftit

hin ta' talb. Wara titkompla l-purċissjoni u jingħadu t-talba tar-Rużarju u xi riflessjonijiet adatti għall-festa tagħna. Għall-grazzja t'Alla, minn dik is-sena sal-lum għadna naraw ħafna nies, fosthom ħafna familji, jiehdu sehem fil-purċissjoni wara x-xbieha tal-Verġni Mqaddsa.

It-tieni parti tal-purċissjoni tibda meta din tasal fil-pjazza tal-knisja. Fil-pjazza, l-istatwa tal-Bambina tieqaf quddiem iż-żewġ każini tal-banda għall-eżekuzzjoni taż-żewġ innijiet mill-isbaħ f'ġieħ il-Verġni Mqaddsa. Quddiem il-każin tal-Banda Imperial jindaqq l-innu miktub mis-Surmast Vincenzo Ciappara u lirika ta' Nicola Biancardi, waqt li quddiem il-każin tal-Banda La Vittoria jindaqq l-innu miktub mis-Surmast William Attard u lirika tal-Avukat Ġorġ Żammit. Wara, il-purċissjoni titkompla lejn il-knisja fejn isir xi talb u kant fuq iż-zuntier qabel mal-istatwa tidhol lura fil-knisja.

Din is-sena tajjeb li niftakru f'ħutna l-emigranti li, minhabba ċ-ċirkustanzi preżenti, ma jistgħux ikunu magħna jaqsmu l-ferħ tal-festa. Xieraq ukoll li nsellmu u niftakru f'dawk kollha li huma involuti fil-festa tagħna li ta' kull sena jahdmu bla heda sabiex ikollna festa sabiħa u kompluta minn kolloxx, fosthom l-Arcipriet u l-kleru, u dawk kollha li jgħinuni biex ikollna knisja mzejna u sabiħa. Insellem lill-Grupp Santa Marta li jgħinu fit-tindif tal-knisja, lill-Grupp tal-Qniepen, lill-abbatini, lill-fratelli u lid-diversi korijiet, liż-żewġ baned La Vittoria u Imperial u lill-Orkestra Marija Bambina. Insellem ukoll lill-Grupp tal-Armar li jiehu hsieb l-armor u t-tizjin kollu li jsir fil-pjazza u t-toroq tagħna u lill-Għaqda Piroteknika tal-Mellieħa li ta' kull sena jagħtuna spettaklu ta' loġhob tan-nar kemm tal-art kif ukoll tal-ajru.

Fl-aħharnett, nixtieq ngħid grazzi lil Josef Borg u lill-kumitat kollu tal-Banda Imperial li reġa' stedinni sabiex naqsam dawn il-ftit hsibijiet għall-festa ta' din is-sena li ser ngħixu u niffestegġaw b'mod differenti minn snin oħra. Jalla l-Mulej u Ommna l-Verġni Marija jagħtuna l-grazzja li ma ndumux ma nerggħu nibdew niċċelebraw u ngawdu l-festa kif aħna mdorrijin bħas-snin l-oħra.